

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

جدید اردو نظم میں واقعہ معراج بہ طور شعری استعارہ

طاہرہ انعام، پی ایچ ڈی

اسسٹنٹ پروفیسر اردو

گورنمنٹ کالج برائے خواتین، غلام محمد آباد، فیصل آباد

MI'RAJ'S METAPHORIC TREATMENT IN MODERN URDU POEM

Tahira Inam, PhD

Assistant Professor of Urdu

Govt. College (W) Ghulam Muhammad Abad, Faisalabad

Abstract

Modern Urdu poem has various metaphoric dimensions. Human, social and metaphysical questions, creation of man and the world, concepts of time and man's religious wisdom created these metaphoric dimensions. One of them is to depict the hidden concepts of Mi'raj un Nabi (PBUH) such as Man's glory and his expected lead to conquest of material and spiritual world as well. Mythical, historical and metaphysical references related to Mi'raj have been illustrated in Urdu poem directly or indirectly, which shows that how these aspects get symbolic expressions through the unconsciousness of poet.

Keywords:

Urdu, Poem, Human, Social, Mi'raj un Nabi, Mythical.

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

جدید نظم انسانی، سماجی اور مابعد الطبیعیاتی سوالات رکھتی ہے۔ انسان اور کائنات کا وجود، وقت کا بہاؤ اور انسان کے علمی و مذہبی افکار سے متعلق استفہام پایا جاتا ہے۔ شعرا نے اپنے فکری تلازمات میں جہاں کائنات کی تاریخ سے رشتہ جوڑا ہے وہیں ان کا تخلیقی شعور مذاہب و اساطیر سے بھی کسب خیال کرتا ہے۔ واقعہ معراج میں مضمر عظمت بشر اور تسخیر کائنات کے تصورات شعری فکر میں کارفرما نظر آتے ہیں۔ شعرا نے نظم میں اس کا اظہار کئی طرح سے کیا ہے۔ بعض شعرا نے بہ راہ راست معراج اور اس کے مضمرات کو موضوع بنا کر نظمیں کہی ہیں جن کا رنگ روایتی نہیں جدید ہے۔ اسلوب اور فکر کے منفرد تجربات سامنے آئے ہیں اور نظم کے یہ تجربات نعتیہ روایت میں بھی صوری اور معنوی اضافوں کا باعث ہوئے ہیں۔ جدید اصناف سخن کو اپناتے ہوئے آزاد، معرّی اور نثری نظمیں کہی گئیں جن میں جذبہ اور فکر کا امتزاج پایا جاتا ہے۔ مثلاً سرشار صدیقی (۱۹۲۶-۲۰۱۳ء) کی نظم ”معرّج“ دیکھیے۔ شاعر وقت معراج کائنات کی کیفیت بیان کرتے ہوئے بین السطور یہ واضح کرتا ہے کہ عبد و معبود کی قربت کیا معنویت اور وقعت رکھتی ہے:

ساکت و صامت ہے نبض کائنات / ذرہ و سیارہ و ماہ و نجوم / ساری مخلوقات عالم کا نجوم / ہے تغیر جن کی فطرت / ان کو ہے حکم ثبات / دم بہ خود ہیں / آب و آتش، خاک و باد / سب عناصر، سارے اجزا / بے نیاز امتداد / وقت تھم کر رہ گیا ہے / لمحہ موجود میں / فاصلے کم ہو گئے ہیں / عبد اور معبود میں / اک طرف ہے خالق کون و مکان / ایک جانب حاصل کو نین ہے / درمیاں بس پردہ قوسین ہے (۱)

آسمانوں پر یار خوش خرام کے خیر مقدم کا سماں اور آپ ﷺ کی عالی مقامی کو بیان کرنے کے بعد نظم کا اختتام یوں ہوتا ہے:

--- رک گیا ہے / دل کی دھڑکن کی طرح / سارا نظام / اور اسی خلوت گہ انوار میں / روشنی ہے روشنی سے ہم کلام (۲)

ایسی نظمیں بھی کہی گئیں جن میں مراحل معراج کا ذکر روایتی اسلوب میں نہیں بل کہ ندرت کے ساتھ اور جمالیاتی اسلوب میں کیا گیا اور رواں دواں ترنم میں ہی فکری نکات کو بڑی سہولت سے پرو دیا گیا ہے۔ عاصی کرناہی (۱۹۲۷-۲۰۱۱ء) کی نظم ”شب معراج“ اس کا خوب صورت نمونہ ہے۔ فلک کی فضا کے بیان میں مترنم اور شیریں الفاظ و تراکیب نے حسن پیدا کیا ہے۔ مہ و نجوم کی کیفیات بیان کرنے کے بعد شاعر اس رات کو عظمت بشر کا مظہر قرار دیتا ہے۔ نظم کے کچھ بند ملاحظہ ہوں:

خودی جو پر کُشا ہوئی شعاعِ نُور بن گئی

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء

زمین خاک سے اُٹھی بڑھی فلک کو چیرتی
ہوئی شکستہ ہر لڑی یہ مادی نظام بھی
خودی اگر ہو خود نگر
زماں شکن زماں شکن

یہ شب ہے رشکِ صد سحر یہ نور سے بھی زندہ تر
رسول کی شبِ سفر خودی کی سیرِ معتبر
یہ شب ہے عظمتِ بشر بشر کی عظمتِ دگر
عظیم شبِ سعید شب
عظیہ شہِ زمن (۳)

صدیق افغانی کی نظم ”کمال فن کا سراپا“ میں تصورِ عظمتِ آدم پر معراجِ النبی کے پس منظر میں ہی نکتہ سنجی کی گئی ہے۔ شاعر کے بہ قول یہ عرش و فرش، کون و مکاں، خلد و دوزخ سب بشر کے زیرِ نگین ہیں۔ انسان گردشِ ایام کے تصرف سے انقلاب برپا کر سکتا ہے۔ اس کی پروازِ حدودِ سما سے آگے ہے۔ یہ قُرب و بُعد اور نشیب و فراز اس کے لیے کچھ بھی نہیں۔ بشر کی منزل کوہِ طور نہیں، وہ اس فریبِ نظر کائنات کے طلسمات، دام اور زنجیروں سے ماورا ہو کر عرشِ عظیم تک رسائی پاسکتا ہے:

بتانِ وہم کی تخلیق ، اہرمن کا کمال
کمالِ آدمِ خاکی مقامِ ابراہیم
رواں دواں ہو اگر روح و دل میں جوشِ جنوں
تو کچھ عجب نہیں زیرِ قدم ہو عرشِ عظیم (۴)

زمین تا فلک ایک طلسمِ ہوش ربا چھایا ہے۔ یہ آسمان اور خلائیں انسان کے خلوصِ عمل اور عزم کے لیے امتحان گاہ ہیں۔ آب و گل اور عناصر کے بیچ اس رابطہٴ روح و بدن سے مترشح ہے کہ انسان کا وجود کمالِ فن کا سراپا ہے۔ خدا نے آدمی کو وہ خروشِ لامحدود عطا کیا ہے کہ وہ اپنی حدود میں کبھی محدود نہیں ہو سکتا۔ نظم کا اختتام دیکھیے:

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

عبور کر کے حدودِ تعیناتِ جمال خدا کا قرب بشر کی خودی کا ہے معراج
اور اس کے آگے خدا کیا ہے آدمی کیا ہے یہ عقدہ نطق و بیاں کا ہے آج تک محتاج
بلند و افضل و اکمل بشر سے کوئی نہیں
مقامِ دُورِ حدودِ نظر سے کوئی نہیں (۵)

شعرانے معراج کے لامحدود ابعاد کو مظاہرِ فطرت کے مطالعے کے ذریعے بھی سمجھنے کی کوشش
کی ہے۔ واقعہ معراجِ عمل میں آیا تو بعد ازاں اس کے اثرات کائناتِ ارض و سما میں تا ابد قائم رہنے والے
ہیں۔ یہ امر عظیم انسان اور کائنات کے تعلق کی گواہی ہے جس کا ادراک اور احساس کسی خطے یا عہد کا پابند
نہیں۔ صہبا اختر (۱۹۳۱-۱۹۹۶ء) کی نظم ”نور کی پرچھائیاں“ اس کی مثال ہے:

ایک دشت بے کراں سا آسمان / اور دشت بے کراں میں صورتِ ماہ و نجوم و کہکشاں / جارہے ہیں رات کے
یہ باد پاگھوڑے کہاں / ان کے سر پر کیوں تے ہیں بجلیوں کے سائباں / کیسے گھوڑے ہیں کہ جن کو پر لگے
ہیں بے گماں / اور یہ گھوڑے پرندے ہیں اگر تو اسے سمائے بے کراں / کن خلائی شاخساروں میں ہیں ان
کے آشیاں / اک ستارے نے کہا یہ ناگہاں / جو براقِ سیدِ افلاک تھا / سب اسی کا عکسِ ضو نہیں / سب اسی
کے نور کی پرچھائیاں (۶)

واقعہ معراج میں اللہ نے جو برتری اور تقرب آں حضور ﷺ کو عطا فرمایا وہ آں حضور ﷺ کا
کا اعزازِ خاص ہے اور خاتم النبیین کی جداگانہ شانِ رسالت کا مظہر ہے۔ اس پہلو کو بھی نظم کا موضوع بتایا
جاتا رہا ہے کہ ذاتِ مصطفیٰ ﷺ کی وسعت اور ہمہ گیری کو اُجاگر کیا جاسکے۔ عزیز احسن (۱۹۴۷ء) کی نظم
”رمز معراجِ مصطفیٰ“ ملاحظہ ہو:

رات کے چھوٹے سے حصے میں سفرِ تا آسمان / صرف آقا کے لیے دنیا میں ممکن ہو سکا
مصلحت یہ تھی کہ وہ دیکھیں سبھی آیاتِ حق / اور دیں انسان کو سارا علم خود دیکھا ہوا
عالمِ انسانیت میں صرف اک انسان ہیں آپ / جن کو ان کے رب نے خود دیدار کا موقع دیا
علم کے عینِ یقین تک وسعتیں دیکھے کوئی / روشنی آفاق کی ہے مصطفیٰ تا مصطفیٰ (۷)
امجد اسلام امجد (۱۹۴۴-۲۰۲۳ء) نے بھی اس اختصاص کو بیان کیا ہے کہ کائنات کے نظام میں
یہ خاص عمل محض آپ کی خاطر وقوع پذیر ہوا۔ نظم ”شب معراج“ کے چند اشعار یہ ہیں:

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء

ہے یوں تو ایک گردش پیہم میں کائنات
جتنے نجوم اور ہیں سیارگاں یہاں
روزِ ازل سے ان کے لیے حکم ہے یہی
”سب اپنے اپنے دائروں میں گھومتے رہیں
کوئی کہیں رکے گا نہ بدلے گا راستا“
سو آج تک اسی طرح جاری ہے یہ نظام
ہر شے اپنی حد کی اور اوقات کی غلام
لیکن وہ ایک رات کہ جس رات میں کہیں
ٹھہرا تھا وقت صاحبِ معراج کے لیے
اور اس کے ساتھ ساتھ ہی ٹھہری تھی کائنات
جانے وہ کتنا وقت تھا کیسا تھا وہ مقام (۸)

معراج کی بہ دولت آدم خاکی کے ذہن پر علوم و فنون کے نئے درواہوں جو اس کے آئندہ ارتقا
کی تعبیر بن گئے۔ یہ موضوع بہ صد انداز شعر و ادب کا موضوع بنا۔ سید ابوالخیر کشفی (۱۹۳۲-۲۰۰۸ء)
کی نظم ”قصیدہ بردہ شریف کا ایک نقش“ کا ٹکڑا درج ذیل ہے:

--- یہ تارے، کہکشاں، نجمِ سحر، خورشید خاور آج تک ہم دم

اسی معراج کی افسانہ خوانی کرتے جاتے ہیں

فضائے بے کراں میں ذرّہ خاکی

اسی معراج کے نقش کہن کو ڈھونڈنے نکلا

گروہِ مسلمین آگے بڑھو، تاروں کو اب چھو لو

زمین کی پستیوں کو آسماں کر دو (۹)

اختر حسین جعفری (۱۹۳۲-۱۹۹۲ء) کی ”وہ نرم لہجے میں بولتا تھا“ کے اس ٹکڑے میں معراج کا

ذکر جدید تر لہجے اور اسلوب کا مظہر ہے:

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

--- یہ مالک عصر دیکھنا کون ہے کہ جس کے خطوط پر کار

قاب قوسین کے پلوں سے

نکیل تھامے ہوئے ازل کی ابد کا محمل گزر رہا ہے (۱۰)

جلیل عآلی (۱۹۳۵ء) کی منفرد نظم ”نور نہایا رستہ“ ایک منفرد تفکراتی فضا کی حامل ہے۔

آپ کی ذات اس نظم کا مرکزی کردار ہے جس سے وابستہ معیاراتِ عالیہ انسانیت کو تکمیل کی دعوت دے رہے ہیں۔ مختصر بلوغ اشاروں میں سیرتِ رسول ﷺ اور حیاتِ رسول ﷺ کے گونا گوں پہلوؤں

کو بیان کرنا شاعر کا فنی کمال ہے۔ معراج سے متعلقہ اشعار درج ذیل ہیں:

روشن کاکشاں سا رستہ	اس کے نقوشِ پا کی ضیا سے
شب زاروں میں چمکا رستہ	اس کے خرامِ نور فزا سے
دل سے دل تک پہنچا رستہ	اک کردار کہ جس کے ناطے
پل دو پل میں نمٹا رستہ (۱۱)	اک رفتار کہ صدیوں والا

عرشِ علی تک جاتا رستہ	فرشِ غارِ حرا سے لے کر
وقت نے اپنا بدلا رستہ (۱۲)	اس کے سفر کی سمت مطابق

صلاح الدین پرویز (۱۹۵۲-۲۰۱۱ء) نے اپنی نظموں کے مجموعے کو خطوط کا نام دیا ہے۔ جس کے ایک حصے میں ”رسول اللہ کے نام چند خطوط“ کی ذیل میں آٹھ خطوط یعنی نظمیں درج کی ہیں۔ یہ طرزِ اظہار بالکل انوکھا ہے، جس میں ندرت بھی ہے اور بے پایاں عقیدت بھی۔ ان کا تخلیقی شعور تاریخی واقعات کو تقدس اور شعریت سے آمیز کر دیتا ہے۔ خط نمبر آٹھ میں سفرِ معراج کے اشارے موجود ہیں اور یہ واقعہ کائنات کے ہر منظر، فطرت کے سب مظاہر کی روح میں جاگزیں نظر آتا ہے:

دشتِ شب یک روز / کہ سب عز و علا اک عالم غل میں جلتے رہے / بے تابی گل ٹوٹی بھی نہیں اور سارے مکاں چلتے بھی رہے / ناؤ تھی کوئی بادل سے بنی ایک عرصہ نگل پہ بہتی رہی / ایک بلبل لب خاموشی سے باراں رم جھم برساتی رہی / ایک عالم ہو تھا زیر زمین، یک سکتہ شب میں ڈوبا ہوا / تھا فرشِ زمیں پر پھولوں کا عرشِ شلا مکاں دستک سے بندھا / زندہ زندہ

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

اے سیر ازل! / سامانِ سفر آنسو سے بھرا، ہنستا بھی ہوا / اے سیر ازل! / وہ رختِ سفر / اک درِ شمیم تھا آتش
 وش / نے رخش تھا پھر بھی رقص میں تھا / لگتے تھے گل و گل دستہ / انجم سے ملائک پیوستہ / وہ حورِ نظر تاحد ادب
 رستہ تھا بنا شیشہ بہ صدف / ساقی تھا ہر اک منظر منظر، پیتا تھا بے جام صفت / یہ آتش دل کی بستی ہے / یہ کون
 مسافر کرتا ہے / جلتا ہے نگینِ خاتم دل، آہٹ کا سایہ جلتا ہے / جلتا ہے ہر اک ذرہ ذرہ ”ہے“ جلتا ہے ”لا“ جلتا ہے /
 اک آگ کا پردہ اٹھتا ہے / اک پردہ نشیں بے تابانہ / خود کا سہ دل چھاؤں کا بنا / بھر لیتا ہے اک پیاسے مسافر کو
 اپنی / آتش سے بھری تنہائی میں

پھر ابرو دھرتا ہے زوروں / اور سب جل تھل ہو جاتا ہے
 جل تھل جل تھل جل تھل جل تھل
 جل تھل جل تھل جل تھل جل تھل
 جل تھل جل تھل (۱۳)

اس مجموعے کے آخری خط یعنی نظم کا نام بھی ”محمد رسول اللہ“ ہے۔ اس آزاد نظم کے پانچ بند ہیں
 جن میں واقعہ ہجرت، سراپائے مبارک، غزواتِ نبوی اور معراج کی طرف اشارے ہیں نظم کا تیسرا بند یوں
 شروع ہوتا ہے:

”۔۔۔ وہ اب پہاڑی پہ آگیا تھا / کہ منتہی تھی سہیلی اس کی / ہوانے دیکھا / تھکی ہوئی سانس کی تہوں سے / اسے
 پکارا / سمندروں کے غلاف آنکھیں / صداؤں کی بے حساب سانس / سمٹ کے اس کے قریب آئیں / ہوا تھا لیکن
 ہوا نہیں تھا / صدا تھا لیکن صدا نہیں تھا / خدا نہیں تھا خدا نہیں تھا / وہ بیٹھے پانی کا ایک جھرنا / خدائے برتر کا آئینہ
 تھا / وہ جاچکا ہے / وہ موتی جیسے پاؤں والا / وہ چمپئی چاند نور والا / وہ بیلیا وہ مرا بیارا / اسے بلاؤ کہ ٹوٹ
 جاؤں میں اس کی آنکھوں میں نیند بن کے / اسے بلاؤ کہ پھوٹ جاؤں میں اس کے سینے میں بوند کے / وہ جاچکا ہے /
 وہ جاچکا ہے / وہ راہِ اسری کا کبریائی / وہ شاہِ معراج وہ خدائی / وہ جاچکا ہے / مگر یہ گھر کیسا گھر ہے اس کا / یہ کیسا گھر
 ہے / مہک رہا ہے / یہ کیسا بستر ہے / جل رہا ہے / یہ اسپ از حد مکان والا / ابھی تلک سامنے کھڑا ہے / عبادتوں سے
 بنا پرندہ / ابھی تلک آنکھ مل رہا ہے / صدا صدا بے صدا فقیری / ہوا کے کاندھوں پہ چل رہی ہے / مگر بدن ڈر رہا
 ہے اس کا / صدا صدا بے صدا فقیری / ہوا ہوا، بے ہوا سواری / بدن بدن، بے بدن نمازی / خموش خموش بے
 خموشی / وہ جاچکا ہے / وہ جاچکا ہے / کواڑ کی نرم گرم دستک / ابھی تلک اس کی منتظر ہے (۱۴)

رشید ثار (۱۹۲۷-۲۰۱۳ء) کی نظم ”آج“ کا فکری محور مناظرِ معراج ہیں۔ نظم کا آغاز نہایت

خوب صورت ہے:

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء

رات بیدار ہے کونین کی آنکھیں روشن

ہر طرف نورِ صدا رنگ ہے لمحہ لمحہ (۱۵)

شاعر منازلِ عشق و عرفان کا بہ ذریعہ معراجِ مشکف ہونا، استعاروں کنایوں میں بیان کرتا ہے۔ اس منصبِ عظیم نے آدمیت کا وقار واضح کر دیا۔ مرتبہ انسان کائنات پر آشکارا ہو گیا۔ بشرِ خاکی عناصر کی قید سے مبرا ہو گیا۔ عظمتِ انسان کا فسانہ عام ہوا۔ طلسمِ زمان و مکاں کی بے مانگی ظاہر ہوئی۔ وقت اور مقام کا حصار اضافی شمار ہوا۔ نگاہِ عصر پہ نئی راہیں اُجاگر ہوئیں۔ لامتناہی امکانات کا در کھل گیا:

آج انسان کی آنکھوں سے سحر پھوٹی ہے

جاگ اُٹھا ہے جنوں شعلہٴ احساسِ ضمیر

پھر فردزاں ہے خودی رنگِ کتابِ تصویر

پھر بیاں ہونے لگی میری انا کی تفسیر

آج زنجیرِ غلامی کی صدا ٹوٹی ہے (۱۶)

یعقوب لطیف کی نظم ”خلا باز اور بوریائیں“ ایک فکر انگیز نظم ہے۔ اس نظم میں ڈرامائی اور مکالماتی انداز میں خلا سے آگے یعنی لامکاں سے متعلق تجسس کا اظہار اور انکشافات کی کوشش نظر آتی ہے۔ انسان کی عقل و دانش نے ہمیشہ سعی کی ہے کہ گماں سے آگے کے حقائق کو دریافت کر لے۔ کائنات کے سر تخلیق کو جانے، لیکن انسان کی محدود سوچ اور نظر اسے اسیر گمان رکھتی ہے۔ وہ اس نورِ بصیرت کا حامل نہیں کہ اس بشر کے مقام کو کما حقہ جان سکے جو ناظرِ لامکاں ہے۔

نظم میں بوریائیں کا ایک مکالمہ ملاحظہ کیجیے:

کیا وجود ان کا بھی اک گماں ہے

آنکھ کو اتنی قدرت کہاں ہے

اور ملکِ خدا بے کراں ہے

بزمِ نورانیاں لامکاں ہے

اور آبادِ باغِ جنائے ہے

آگے کوئی فرشتہ کہاں ہے

روح کیا چیز ہے فہم ہے کیا

آنکھ انھیں دیکھ لیتی مجسم

آدمی کی سمجھ کیا نظر کیا

ہے زمانِ مکان سے مبرا

لامکاں میں ہے واقعِ جہنم

سدرۃ المنتہیٰ انتہا ہے

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

بعد میں تب قوسین ہے جو
واحد و لاشریک اس کی ہستی
لے کے پیغام جبرئیل آئے
اذنِ معراج تم کو مبارک
ایک لمحے میں طے کی مسافت
اس جگہ میہماں تھے محمد
جس کی قرآن نے تصدیق کی ہے

روشنی مانگ دل کی نظر سے

دیکھ آگے بھی حدِ خبر سے (۱۷)

عمیق حنفی (۱۹۲۸ء) نے ”صلصلۃ الجرس“ میں سیرت النبیؐ کو جدید شاعری کے اوصاف کی حامل نظم کی صورت میں پیش کیا ہے۔ یہ جدتِ اظہار و بیان، آہنگ اور عروض میں تنوع کے باعث پیدا ہوتی ہے۔ عمیق حنفی نے فنِ کارانہ حساسیت کے ساتھ عشق و عقیدت کو نئی شعری تکنیک میں ڈھالا ہے۔ قاری کے لیے اس فن پارے میں قلب و نظر کی تسکین کا سامان ہے جس کی بنیاد اس تجربے پر ہے کہ قاری اُن کے پیش کردہ تناظرات میں ماضی و حال کا منظر نامہ، مستقبل کے امکانات، مذہب و اساطیر کے حوالے سے طلوع و عروجِ اسلام کے مراحل کو دھڑکتا ہوا محسوس کرتا ہے۔ ایک درد مند دل حیاتِ رسول ﷺ کی تابندگی اور تبلیغِ اسلام کی سعیِ عظیم کے اُفق سے انسانی تاریخ کے منتشر اور زوال آمادہ مناظر پر نظر ڈالتا ہے تو وسیع تعمیرِ کرب اس کے تخلیقی سانچے میں ڈھلتا ہوا محسوس ہوتا ہے۔ یہ نظم ہیئت کے اعتبار سے وسعت کا حامل تجربہ ہے۔ شاعر کی لفظیات، صوتیات، تمام تر جدید لسانیات کی عکاس ہیں۔ نظم میں واقعہ معراج کے بیان کا آغاز یوں ہوتا ہے:

تمام	عناصر	طلسم
خام	کشش	زیر
ہیں	بکھرے ہوئے	بہر
دام (۱۸)	کے	دشاؤں

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

گویا زمان و مکان سے ماورا ایک امر کے بیان کے لیے فضا تیار ہو جاتی ہے۔ پھر شاعر شق صدر کا ذکر تاریخی اور سائنسی دونوں حوالوں سے کرتا ہے۔ براق کی ماہیت بیان کرتا ہے۔ بیت المقدس پہنچنے اور پھر سفر آسمانی کے شروع ہونے کا ذکر کرتا ہے۔ انبیا سے ملاقات، آسمانوں پر مشاہدہ کیے گئے مختلف فرشتوں کی صورتیں، سدرۃ المنتہیٰ کا بیان، جب حجاب جلال و حجاب کمال نظر آنے لگا جبریل ٹھٹک کر کھڑے ہو گئے اور حضور اکیلے ہی آگے بڑھے، معراج کے بیان کا آخری حصہ دیکھیے:

۔۔ اٹھے سب حجاب / قریب آگیا عرش اب فاصلہ قاب تو سین کا بھی نہیں / کہ گویا مقام فنا آگیا / وہ سیلابِ انوار سورج بھی شرمایا / کئی لاکھ سورج / مگر روشنی چاندنی مثل کافور / نہ ٹیڑھی ہوئی وہ نگاہ / نہ حد سے تجاوز کیا / لگا جیسے دو ہاتھ دل اور شانے کی جانب بڑھے / مشامات جاں میں پگھلنے لگے برف کے کوہسار / سرور اور سکون اور راحت کا یہ انتہائی مقام / سفر وہ مکان کا زماں کا / سفر لامکاں کا / ہوئی ریزہ ریزہ رصد گاہ ادراک / ہوئے ذرہ ذرہ تمام آئینہ خانہ ہائے حواس / بہر گام بکھرے ہوئے ہیں دشاؤں کے دام / زمیں کی کشش خام / طلسم عناصر تمام (۱۹)

واقعہ معراج کی مذہبی اساس سے قطع نظر اس سے تخلیق پانے والا ادبی اظہار زمان و مکان سے ماورا ایک کائنات کی تصویر کھینچتا ہے جس کے اظہار میں ایک تہذیبی تاریخ سموی ہوئی ہے۔ جسمانی اور روحانی کیفیات کے بیان میں بھی شعرانے ہر عہد میں اپنے تہذیبی عناصر سے لاشعوری یا شعوری مدد لی ہے۔ معراج میں رسول کریم ﷺ کے سوا دیگر تمام مخلوقات غیر بشری ہیں جن کی حقیقت و ماہیت تک انسان کئی طور پر رسائی نہیں رکھتا۔ معراج کے بیان میں ان سب کی عکاسی بہ زور تخیل کی جاتی ہے۔ نیز یہ کہ معراج کا ذکر گویا ایک ایسے زمانے پر مبنی ہے جو ہمارے ماضی، حال، مستقبل سے ماورا ایک الگ زمانہ ہے۔ معراج کی عقلی تفہیم ممکن نہیں۔ اس حقیقت سے ہر انسان واقف ہے۔ واقعات معراج میں جنت و دوزخ کا مشاہدہ بھی شامل ہے۔ روایات میں دست یاب مناظر کے سہارے شعرانے اپنے تخیل کو پھیلا دیا ہے اور ہر عہد میں اس تخیل کی کار فرمائی نے گزشتہ مناظر میں اضافہ کر دیا ہے۔

جیلانی کا مران لکھتے ہیں:

”ادبی تنقید کے مطابق ادب یا تو عکاسی ہے یا کشف ہے اور یہ دونوں باتیں انسانی تہذیبی شعور کی عدم موجودگی میں کام نہیں کر سکتیں۔ عکاسی کا دائرہ کار حاضر اور موجود میں ہے، کشف کا دائرہ کار مستقبل میں ہے۔ معراج میں انسان کے ماضی، حال اور مستقبل کو ایک لمحے میں جمع کر کے ایسے انداز میں پھیلا یا گیا ہے کہ یہ تینوں زمانے، زمانے سے الگ ہو کر

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

قائم بالذات ہو گئے ہیں اور جس بلند ترین مقام سے رفت و بود اور آئندہ کو دیکھا گیا ہے، وہاں صرف ”ہست“ ہی کا لفظ سنائی دیتا ہے۔ معراج کا واقعہ ”ہست“ کی ایک ایسی تفسیر ہے جہاں ہر شے کی نیستی سے خدا کی ہمیشگی کا اقرار کیا گیا ہے۔“ (۲۰)

وہ منظومات جن میں واقعہ معراج بہ راہ راست موضوع نہیں بل کہ معراج سے وابستہ افکار و تصورات کو موضوع سخن بنایا گیا ان میں نمایاں رجحان تصورِ عظمت بشر یعنی ماڈی کائنات پر انسان کے تفوق کے اظہار کا ہے اور شعرا کے پیرایہ اظہار میں صاف جھلکتا ہے کہ ان خیالات کی بنیاد اسلامی تصور معراج پر ہے۔ عبدالعزیز خالد (۱۹۲۷-۲۰۱۰ء) کی ایک نظم ”اے خاک کے پتلے“ ملاحظہ ہو:

اے خاک کے پتلے کبھی اپنے پہ نظر کی
کس قطرہ ناچیز سے تخمیر ہے تیری
کر چھان پھٹک پہلے جبات خودی کی
پھر پوچھ ہر اک شے سے طلسماتِ خدائی
پہلے تو سمجھ سوچ پر کھ اپنی حدوں کو
برقا دل تیرہ کو اُجال اپنی شبوں کو
پھر کھینچ کف دست میں تاروں کی لووں کو
تقدیر کو دے مات کر افلاک کو تسخیر
سیار و ثوابت پہ اڑا رفر ف تدبیر
مہتاب کی وادی کو بنا روکش کشمیر
ہر طاق منور کر ہر کوچہ مصوّر
ہستی سے عدم کی طرف آہستہ سفر کر (۲۱)

امین حزیں سیالکوٹی (۱۸۸۳-۱۹۶۸ء) کی نظموں میں اسی سوچ کی بازگشت سنائی دیتی ہے۔ الفاظ

و تراکیب کا چناؤ، شعری خیالات کے کلیدی الفاظ معراج النبی سے مستنیر ہیں:

فرشتے شوق سے لینے لگے ہیں نام ترا
اب ان کی آنکھ سے اوجھل نہیں مقام ترا
تری نمود کی فطرت بھی ہو گئی قائل
تو ہی امام ہے کوئی نہیں امام ترا
غرور و وسعت و پہنائی مکاں ٹوٹا
بچھا ہوا نہیں کیا لامکاں میں دام ترا
شراب عشق ترستے ہیں جس کو آفاقی
اسی سرورِ مجسم سے پر ہے جام ترا

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

مجال کس کی ہے اتنی کہ تیرے منہ آئے
بلا سکوت، قیامت ہے اک کلام ترا
اسی مقام کو کہتے ہیں ”عبده“ کا مقام
خدا حبیب ترا ما سوا غلام ترا (۲۲)

نظم ”طلسم تضاد“ خدا اور بندے کے مابین مکالمہ ہے جس میں بندے کو اپنی ماہیت پر غور کرنے اور امکانات کو دریافت کرنے کی دعوت دی گئی ہے:

پہلے اپنی ماہیت پر کر نظر تو نہیں ہے خاک ہی خاک اے بشر
خاک کے پتلے نہیں مسؤل تو تیری پتا ہیں ترے فکر و نظر
پوچھتا ہے کون خالی سیپ کو دیکھتے یہ ہیں کہ ہے کیسا گھر
خاک کو تخیل نے چکا دیا ظلمت شب ہو گئی نور سحر
یہ جو ہیں قید مکان قید زماں دست رس ان کا ہے خالی خاک پر
جوہر تخلیق یعنی امر رب لامکانی چیز ہے اے بے خبر

اے امین امر رب خاکی نہاد

خود تری تخلیق ہے جمع تضاد

لامکانی جوہر آزاد ہے اور مکانی خوگرِ فریاد ہے
لامکانی قمری فردوس ہست اور مکانی بستہ پا شمشاد ہے
لامکانی ہے ہدیناہ السبیل اور مکانی صورت افتاد ہے
جس کو یزداں گیر کہتے ہیں ملک لامکانی ہی وہ اک صیاد ہے (۲۳)

اسی طرح نظم ”احوال و مقامات“ کے یہ اشعار دیکھیے:

ہو غرق یم نور دل کا سفینہ ___ کبھی آئینہ اور کبھی چشم پینا ___ کبھی دست بیضا کبھی طور سینا

یہی ہے مقام حریم حضوری

خودی کی بلندی وہ معراج دل کی ___ نغمی ہے نظر جس سے محتاج دل کی ___ غرض ہاتھ میں جس کے ہے لاج دل کی

حقیقت میں ہے جادہ ناصوری

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء

و فور محبت سے مجبور ہونا _ مئے شوق سے مست و مسرور ہونا _ انا الحق سر اشل منصور ہونا

ہے عشاق کی منزل بے مقصوری

کف خاک بے باک ہو دیدہ ور ہو _ خود آگاہ ہو خود گرو خود نگر ہو _ زمیں پر قدم آسماں پر نظر ہو

کہ لاریب منشائے فطرت یہی ہے (۲۴)

الم مظفر نگری (۱۹۰۱-۱۹۶۹ء) نے فنا و بقا کے تصورات اور وادی عشق کے اطوار بیان کیے ہیں۔

بزم شوق میں سوز و ساز کو اثر گیری فقط خون جگر سے ملتی ہے۔ عشق کا قافلہ سرگرم ہو تو یہ چرخ بھی اس کے لیے گرد راہ ہے۔ نظم ”عزیمت دعوت“ کے چند اشعار یہ ہیں:

رکتا نہیں جو سرحد افلاک پہ جا کر
لے جاتی ہے تا عرش اسے گرمی پرواز
اہمیتیں ایوانِ طلسمی کو نہ تُو دے
یہ گنبدِ نیلی تو ہے اک حدِ تگ و تاز
معراجِ محمدؐ کی حقیقت کو سمجھ لے
تھی صرف وہ اک نالہ شب گیر کی آواز

پھر گرم سفر قافلہ عشق ہوا ہے
یہ چرخ نہیں اس کی ہے گرد رہ پرواز

شہباز ہے تو بامِ ہویت سے گزر جا
یہ عرش کی چوٹی تو ہے اک نقطہ پرواز (۲۵)

انسان اپنی ذات میں کامل ہو اُس کی زندگی کی بنیاد عشق پر ہو تو وہ ہر فنا سے آزاد ہو جاتا ہے۔

کائنات کا نظم و انتشار اس کی ذات سے منسلک ہے۔ خودی کے تصرف کا یہ بیان نظم ”آزاد ہر فنا ہوں میں“

کے ان اشعار میں دیکھیے:

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء

وقارِ عالم تقدیس ہے مرا عرفاں
مری خودی کے تصرف میں ہے نظامِ جہاں
ہزار حشرِ بدامن ہے میری آہِ خموش
نفسِ نفس ہے مرا موجہٴ پیامِ سروش
مرے جلو میں رواں ہیں فرشتگانِ جلیل
مجھے نصیب ہے ہر لمحہ سایہٴ جبریل (۲۶)

نظم ”صیغہ خودی“ میں بھی انسان کے دل ہنگامہ زاء، جوشِ نفس اور شوقِ بے پروا کا ذکر ہے۔
انسان کا جذبہٴ شوق ہزار طوفان و انقلاب کی بنیاد بن سکتا ہے۔ یہی آرزو مندی اور تب و تاب اسے فرشتوں
سے بہتر بناتی ہے:

میرے دم سے ہے ضیائے ماہ و انجم کا وجود
وسعتِ افلاک کو خورشیدِ زا رکھتا ہوں میں
فیضِ ادراکِ صفائی پر نہ ہو کیوں مجھ کو ناز
عالمِ جبروت کو حیرتِ فزا رکھتا ہوں میں

دُور ہے وہ دستِ رس سے شہپرِ جبریل کی
جس بلندی پر مقامِ کبریا رکھتا ہوں میں (۲۷)
اثرِ صہبائی (۱۹۰۱-۱۹۶۳ء) کی ایک نظم سے اشعار دیکھیے:

یہ میرا پیکرِ خاکی ہے نورِ درِ آغوش
ہے ذرہ ذرہ مرے دل کا طورِ درِ آغوش
یہ کس کے حسن سے روشن ہوئی نگاہِ مری
کمندِ ہر دو جہاں ہو گئی نگاہِ مری
یہ کس کا نُورِ جبیں میں مری چمکتا ہے
کہ جبریلؑ بھی حیرت سے اس کو تکتا ہے (۲۸)

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء
 اُردو نظم میں انسان اور مادی و روحانی دنیاؤں کے متعلق بے شمار سوالات، تصورات، امکانات کی
 بازگشت سنائی دیتی ہے۔ وقت کی ماہیت، وقت کا بہاؤ وقت کی اعتباری یا مستقل کیفیات ذہن انسانی کے لیے
 ہمیشہ تجسس اور تحقیق کا موضوع رہی ہیں۔ جدید نظم نگاروں نے ان موضوعات پر بات کرتے ہوئے بعض
 اوقات شعوری یا لاشعوری طور پر ایسے تلازمات کو مس کیا ہے جو واقعہ معراج سے اخذ و اکتساب کا نتیجہ
 معلوم ہوتے ہیں۔ مختلف شعرا کی نظموں سے چند مثالیں ملاحظہ ہوں:

کوئی دیتا ہے بہت دور سے آواز مجھے
 چھپ کے بیٹھا ہے وہ شاید کسی سیارے میں
 نغمہ و نُور کے اک سردی گہوارے میں
 دے اجازت جو تری چشمِ فسوں ساز مجھے
 اور ہو جائے محبت پر پرواز مجھے
 اڑ کے پہنچوں میں وہاں روح کے طیارے میں
 سرعتِ نُور سے یا آنکھ کے پلکارے میں
 کہ فلک بھی نظر آتا ہے درِ باز مجھے (۲۹)
 (ن۔م راشد)

بڑا پُر ہول رستا تھا / بدن کے جوہر خفتہ میں کوئی قوت لاہوت مدغم تھی
 شش جہت کے سب عناصر زور سے پیچھے ہٹے تھے / اور میں آگے ہزاروں کوس بڑھ گیا تھا
 اک عجب رفتار میری آگ میں تھی / کس قدر پُر ہول رستا تھا
 پڑاؤ کے لیے کتنے جزیرے درمیاں آئے / زمیں مڑ مڑ کے آئی اور اک اک کر کے ساتوں آسمان آئے
 مسلسل چل رہا تھا میں / ہوا میں ڈھل رہا تھا میں
 مساموں سے شعاع بے نہایت پھوٹی پڑتی تھی / ابد کا اک چڑاؤ تاج میرے سر پہ رکھا تھا۔۔۔ (۳۰)
 (بڑا پُر ہول رستا تھا: رفیق سندیلوی)

احمد ندیم قاسمی (۱۹۱۶-۲۰۰۶ء) کی نظموں میں مرکزی موضوع انسان ہے۔ انسان کے عروج
 وزوال، عرفان و ایقان، تذبذب اور انتشار سبھی کچھ ان نظموں کا موضوع ہے۔ معلوم و نامعلوم کے مابین

اورینٹل کالج میگزین، جلد ۹۸، شمارہ ۱، مسلسل شمارہ: ۳۶۷، سال ۲۰۲۳ء

بھٹکتا ہوا سرا سیمہ انسان بھی دکھائی دیتا ہے جو حریم حسن تک پہنچنے کے لیے مضطرب ہے راہِ عشق میں اٹھاتے ہوئے روحانی کشف و ریاضت کا سہارا بھی تھا ممتا ہے۔ خوف و ہراس سے نکلنا چاہتا ہے۔ شعور کے مساکل، انسان کے مادی ارتقا اور ذہنی خلا کی تعلیل بھی ندیم کی نظموں میں سنائی دیتی ہے۔ یہ انسان وقت کے ہاتھوں آگہی پایا ہوا انسان ہے جو اپنے مقامِ اولین پہ لوٹ جانے کو مستعد ہے۔ اس کی پرواز کی ابتدا ہی سے ستارے لرز رہے ہیں۔ آسمان کا خلا اس کی منزل نہیں بل کہ وہ اپنی جنت گم گشتہ کو پالینا چاہتا ہے۔

حیاتِ انسانی کے ظاہر و باطن اور نشیب و فراز پر غور کرتے ہوئے، پس کائنات مستور حقائق کو جاننے کی سعی کرتے ہوئے، کائنات کے مادی حصار سے نکل کر فردا پہ کمند ڈالنے کا پیام دیتے ہوئے، انسانی ذہنوں کی تاریخ بیان کرتے ہوئے شاعر کا تخیل وہی کڑیاں ملانے لگتا ہے، جن کا ماخذ واقعہ معراج ہے۔ اکثر نظموں کے اشعار اور مصرعے معراج کے متعلقات سے استعاراتی فیض پارہے ہیں۔

آج اس اوج پہ انساں ہے جہاں تک نہ اٹھا
بال جبریل کا کیا ذکر، خیالِ جبریل (۳۱)

زندگی کے ورق الٹنے لگے
کتنے پردے نظر سے ہٹنے لگے
نوع انساں خدا سے جا کے ملی
ابتدا انتہا سے جا کے ملی
ٹوٹا ہے فضا کا سنا (۳۲)

وہ آہنی در جو نصب تھا فرش و عرش کے درمیاں / آخر پگھل رہا ہے / تقدس اور احترام کے مرکزوں سے پہرہ ہٹا ہوا
ہے / خدا سے انساں کا ربط / سجدے سے آگے بڑھ کر / معانقے میں بدل رہا ہے (۳۳)

یوں دمام اٹھ رہے ہیں قدم / وقت حیران کھڑا سوچتا ہے / طیش میں لاکھ آئیں عناصر / ابنِ آدم کہاں مانتا ہے (۳۴)

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

انسان کے مادی جسم میں روح ایک ایسا جوہر ہے جس میں وسیع تر امکانات پوشیدہ ہیں اس طبعی دنیا سے نکل کر شاعر کا متخیلہ ایک ان دیکھی دنیا میں سفر کرتا اور اس کے مشاہدات بیان کرتا ہے۔ وزیر آغا (۱۹۲۲-۲۰۱۰ء) کی نظموں میں ماورائے عقل دنیاؤں کی کھوج ہے۔ انسان اور انسانیت سے محبت کی تمنا ہے۔ اس کی بنیاد وہ انسان کے ثبات وجود پر رکھتے ہیں ان کے ہاں امیجری؛ قدیم و جدید تہذیبی و ثقافتی حوالوں کے ساتھ ماورائی حوالوں سے بھی تشکیل پاتی ہے۔ انسان اور کائنات کی ریخت کا خدشہ ان کے اندر معجزات کی اُمید بھی جگاتا ہے۔ ترفع کی یہ خواہش مختلف استعاراتی پیرایوں میں بیان ہوتی ہے۔ زمان و مکاں سے ماورائیت کا اظہار بھی ملتا ہے، جو اس ظاہری مادی دنیا سے دور کسی دوسرے جہان حیرت میں لے جاتا ہے۔ ان نظموں کا بنیادی موضوع کچھ بھی ہو ماورائی عناصر کے بیان میں وہی تلازمات دکھائی دیتے ہیں جن کا زیر نظر موضوع کے تحت مطالعہ ممکن ہے۔ چند مثالیں دیکھیے:

زمین کی گدڑی کے سارے بیوند / اپنے اندر سمٹ گئے تھے / ستارے اب میرے روبرو تھے / ستارے جیسے کروڑوں اربوں ہمکنے جگنو / کہ زرفشاں تھے / مگر ستارے بھی ہولے ہولے سمٹ رہے تھے / سفر نے بے انت روشنی کا / سفید چوغہ پہن لیا تھا / کوئی بھی رستہ نہیں بچا تھا / سفر حدود سفر سے آزاد ہو گیا تھا (۳۵)

قدموں کے تلے میرے / زنجیر تھی لحوں کی / میرے زرہ بکتر سے / جو کوند الپکتا تھا / تاروں کے جھروکوں تک / پل بھر میں پہنچتا تھا / میں جسم کے مرقد سے / باہر بھی تھا اندر بھی (۳۶)

حاصل کلام یہ ہے نظم میں شعرا نے سیرت پاک ﷺ کی بے کرانی کو اپنے فن کی بنیاد بنا کر بھی لفظ گری کی ہے۔ بلیغ رموز و اشارات جہان معنی کے صورت گر ہیں۔ واقعہ معراج کی زمانی و مکانی جہات سے تصویر کشی علم اور عقیدت سے مرکب انداز بیان تخلیق کرتی ہے۔ نظموں کے مختصر پیکر میں ڈرامائیت، مکالمہ سازی، کردار کی عکاسی، تخیل کی قوت، سبھی کچھ مترشح ہے۔ ادبی حوالے سے اس لازوال معجزے نے حساس اور توانا تخلیقی اذہان کو لازوال اسلوب اپنانے کے لیے ایک تحریک مہیا کی ہے۔ اس واقعے کی لامحدودیت اسلوب کے امکانات کو اور بھی وسیع کر دیتی ہے۔ اگرچہ اس ضمن میں ابھی بے پناہ تجربات نہیں ہوئے لیکن

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء
یہ باب سخن نئی راہیں اُجاگر کر رہا ہے۔ چند صفحات پر مبنی یہ جائزہ جدید اُردو نظم کے ایک محدود مطالعے کا
ماحصل ہے۔ زیر نظر موضوع کے حوالے سے نظم کا وسیع اور کثیر الجہات مطالعہ و تجزیہ ایک ضخیم دفتر کا
متقاضی ہے۔ بلاشبہ اس اقدام سے نئے فکری و فنی حقائق منکشف ہو سکتے ہیں۔



حوالے

- (۱) سرشار صدیقی، میثاق، (کراچی: حرافاؤنڈیشن، ۲۰۰۲ء)، ۷۳، ۷۴۔
- (۲) ایضاً، ۷۵۔
- (۳) عاصی کرناٹی، جشنِ خزاں، (لاہور: آئینہ ادب، ۱۹۶۸ء)، ۸۶، ۸۷۔
- (۴) نعت کائنات، مرتبہ: راجا رشید محمود، (اصنافِ سخن نمبر)، (لاہور: جنگ پبلشرز، ۱۹۹۳ء)، ۳۹۳۔
- (۵) ایضاً، ۳۹۳۔
- (۶) صہبا اختر، اقرا، (کراچی: مکتبہ ندیم، ۱۹۸۱ء)، ۵۸۔
- (۷) ڈاکٹر عزیز احسن، کلیاتِ عزیز احسن، (کراچی: نعت ریسرچ سنٹر، ۲۰۰۵ء)، ۵۶۹۔
- (۸) امجد اسلام امجد، اسباب، (لاہور: جہانگیر بکس، س ن)، ۸۸، ۸۹۔
- (۹) سید ابوالخیر کشتفی، نسبت، (کراچی: اقلیم نعت، ۱۹۹۹ء)، ۷۶۔
- (۱۰) نعت کائنات، ۴۳۹۔
- (۱۱) جلیل عالی، نور نہایا رستہ، (راول پنڈی: حرف اکادمی، ۲۰۱۸ء)، ۹۱۔
- (۱۲) ایضاً، ۹۴۔
- (۱۳) صلاح الدین پرویز کے خطوط، (دہلی: ایجوکیشنل پبلشنگ ہاؤس، ۱۹۸۸ء)، ۵۱۔
- (۱۴) ایضاً، ۳۰۱، ۳۰۲۔
- (۱۵) نعت کائنات، ۴۲۲۔
- (۱۶) ایضاً، ۴۲۲۔
- (۱۷) مجلہ نعت رنگ، (کراچی: شماره ۶، ستمبر ۱۹۹۸ء)، ۱۸۷۔
- (۱۸) عمیق حنفی، صلصلة الجرس، (حیدرآباد: مکتبہ شعر و حکمت، ۱۹۷۱ء)، ۵۶۔
- (۱۹) ایضاً، ۵۹، ۶۰۔
- (۲۰) جیلانی کامران، ہمارا ادبی و فکری سفر، (لاہور: ادارہ ثقافت اسلامیہ)، ۶۴۔
- (۲۱) عبدالعزیز خالد، زنجیرِ رمِ آبو، (لاہور: شیخ غلام علی اینڈ سنٹر، بار سوم ۱۹۷۴ء)، ۲۵، ۲۶۔

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

- (۲۲) امین حزیں سیالکوٹی، گلبانگ حیات، (لاہور: اردو اکیڈمی پنجاب، ۱۹۳۰ء)، ۱۲۴۔
- (۲۳) ایضاً، ۱۷۸۔
- (۲۴) ایضاً، ۱۶۴، ۱۶۵۔
- (۲۵) الم مظفر نگری، سدرہ و طوبیٰ، (دہلی: الجمعیۃ پریس، ۱۹۵۶ء)، ۴۸، ۴۹۔
- (۲۶) ایضاً، ۳۸۔
- (۲۷) ایضاً، ۳۱۔
- (۲۸) اثر صہبائی، بامِ رفعت، (لاہور: اکادمی پنجاب، ۱۹۵۴ء)، ۴۹۔
- (۲۹) ن۔ م، راشد، کلیات، (لاہور: ماوراء پبلشرز، س ن)، ۵۲۔
- (۳۰) سہ ماہی تنسطیر، (لاہور: اکتوبر تا دسمبر ۱۹۹۷ء، جلد ۱، شماره ۲)، ۱۲۱۔
- (۳۱) ندیم کی نظمیں (کلیات)، (لاہور: ماوراء پبلشرز، س ن)، ۸۷۱۔
- (۳۲) ایضاً، ۶۴۶۔
- (۳۳) ایضاً، ۱۶۱۔
- (۳۴) ایضاً، ۵۲۶۔
- (۳۵) ماہنامہ کاغذی پیرین، (وزیر آغا نمبر)، (لاہور: ۲۰۰۹ء)، ۱۰۷۔
- (۳۶) وزیر آغا، نذر دبان، (سرگودھا: مکتبہ اردو زبان، ۱۹۷۹ء)، ۶۶، ۶۵۔

BIBLIOGRAPHY

- Sarshar Siddiqi, *Misāq*, (Karachi: Hira Foundation, 2002)
- Aasi Karnali, *Jashn-e Khezān*, (Lahore: Ainay-e Adab, 1968)
- *N'āt Kaiynāt*, (Compl.): Raja Rashed Mahmood, (Asnaf-e Sukhan Number), (Lahore: Jang Publication, 1993)
- Sehba Akhtar, *Iqra*, (Karachi: Maktaba Nadeem, 1981)
- Aziz Ahsan, *Kulliyat-e 'Aziz Ahsan*, (Karachi: Naat Research Center, 2005)
- Amjad Islam Amjad, *Asbāb*, (Lahore: Jahangir Books)
- Syeed Abu Al-Khair Kashafi, *Nisbat*, (Karachi: Iqleem-e Naat, 1999)
- Jaleel Aali, *Nūr Nahaya Rastā*, (Rawalpindi: Harf Academy 2018)
- *Salah al-Din Parvez kay Khutūt*, (Delhi: Education Publishing House, 1988)
- *Majallah N'āt Rang*, (Karachi: Vol.6, September 1998)

اورینٹل کالج میگزین، جلد ۹۸، شماره ۱، مسلسل شماره: ۳۶۷، سال ۲۰۲۳ء

- Ameq Hanafi, *Silsalat-ul Jaras*, (Haider Abad: Maktaba Shair-o Hikmat, 1971)
- Jelani Kamran, *Hamara Adabi-o- Fikri Safar*, (Lahore: Idara Saqafat-e Islamia)
- Abdul Aziz Khalid, *Zanjer-e Rim Aho*, (Lahore: Shaikh Ghulam Ali and Sons, 1974)
- Amin Hazin Sialkoti, *Gulbang-e Hayāt*, (Lahore: Urdu Academy Punjab, 1940)
- Alam Muzaffar Nagri, *Sidrah wa Tuba*, (Delhi: Al-Jamiat Press, 1956)
- Asar Sahbani, *Bām-e Rif‘at*, (Lahore: Academy Punjab, 1954)
- Noon Mem Rashid, *Kulliyat*, (Lahore: Mawara Publishers)
- Sehmahi Majallah, *Tastīr*, (Lahore: Vol.1, Issue 2, October-December 1997)
- *Nadīm ki Nazmein (Kulliyat)*, (Lahore: Mawara Publishers)
- *Monthly Kaghazi Pirahan*, (Wazir Agha Number) (Lahore: 2009)
- Wazir Aghza, *Nardbān*, (Sargodha: Maktaba Urdu Zuban, 1979)

